



**QORTI CIVILI
PRIM' AWLA**

**ONOR. IMHALLEF
JOSEPH R. MICALLEF**

Seduta tas-7 ta' Frar, 2008

Rikors Numru. 469/2007

Ronald **AZZOPARDI** personalment u bħala direttur għan-
nom u in rappreżentanza tas-Socjeta' Crown Hotels Ltd.

VS

IL-KUMMISSARJU TAT-TAXXI INTERNI

Il-Qorti:

Rat ir-Rikors maħluf imressaq fil-25 ta' April, 2007, li bih u għar-raġunijiet hemm imfissrin, ir-rikorrent *proprio* u *nomine* talab li din il-Qorti ssib (a) li hemm raġuni valida fil-liġi biex tħassar il-Mandat ta' Sekwestru Numru 549/07 maħruġ kontih, fil-kwalita' tiegħu premessa, fit-12 ta' April, 2007, u (b) biex tħassar u tirexxindi l-imsemmi Mandat;

Rat it-Tweġiba imressqa mill-intimat fid-9 ta' Mejju, 2007, li biha laqa' għat-talbiet tar-rikorrent *proprio* u *nomine* billi qal li minħabba li l-mertu ta' din il-kawża jixbah lil dak ta' kawża oħra bejn l-istess partijiet (Rikors Numru

468/07JRM) jkun jixraq li din il-kawża tinstema' ma' dik. Laqa' billi qal li t-talbiet tar-rikorrent m'humieq mistħoqqa għaliex għalkemm kien hemm ftehim ta' f'lasijiet milfuq mar-rikorrent *proprio* u *nomine* f'Ottubru tal-2006, dak il-ftehim kien jiddependi mill-fatt li r-rikorrent kellu jhallas fil-ħin ir-rati miftehma f'dak il-kuntratt, u li f'każ li r-rikorrent *proprio* u *nomine* jonqos li jzomm kellmtu, l-bilanċ kollu seta' jintalab f'salt. Żied jgħid li t-titolu eżekuttiv tal-ammont mitlub inħoloq bis-saħħa ta' ittra ufficjali maħruġa f'April tal-2005, u l-ftehim li sar kien maħsub li jwettaq dak it-titolu u mhux jidhol minflok. Temm jgħid li ladarba r-rikorrent ma ħallas xejn minn dak miftiehem, ir-rikorrent *proprio* u *nomine* ma jistax jibqa' jgħid li t-titolu eżekuttiv ma jiswiex iżjed;

Rat in-Nota mressqa mir-rikorrent fil-25 ta' Mejju, 2007¹, li biha għarrfet lill-Qorti (diversament presjeduta) bid-degriet mogħti fl-atti tar-Rikors Numru 468/07JRM² biex din il-kawża tinstema' flimkien ma' dik mill-istess Qorti;

Rat id-degriet tagħha (diversament presjeduta) tat-12 ta' Ġunju, 2007, li bih astjeniet milli tqis il-kawża biex tkun tista' tinstema' minn din il-Qorti kif presjeduta;

Rat ix-xhieda mressqa mill-partijiet bil-meżż tal-affidavit;

Rat id-degriet tagħha tat-3 ta' Ottubru, 2007, li bih iddikjarat magħluq l-istadju tal-ġbir tal-provi;

Semgħet it-trattazzjoni tal-avukati tal-partijiet;

Rat l-atti kollha tal-kawża;

Rat id-degriet tagħha tad-29 ta' Novembru, 2007, li bih ħalliet il-kawża għal-lum għas-sentenza;

Ikkunsidrat:

Illi din hija azzjoni għal tħassir ta' Mandat Eżekuttiv għall-finijiet tal-artikolu 283A tal-Kapitolu 12 tal-Liġijiet ta' Malta.

¹ Paġ. 22 tal-proċess

² Maqtugħa b' sentenza mogħtija llum ukoll

L-intimat talab u kiseb il-ħruġ ta' Mandat ta' Sekwestru Eżekuttiv³ kontra r-rikorrent *proprio* u *nomine* għas-somma ta' Lm 66,061 fi flus ta' qabel⁴ taħt titolu eżekuttiv kostitwit b'ittra uffiċjali tal-20 ta' April, 2005. Ir-rikorrent *proprio* u *nomine* qiegħed jgħid li dak il-Mandat għandu jitwaqqa' ladarba kien sar ftehim ta' ħlas bejnu u bejn l-intimat f'Ottubru tal-2006;

Illi l-intimat jikkontesta t-talbiet tar-rikorrent *proprio* u *nomine* għax jisħaq li l-Mandat inħareġ sewwa fuq titolu eżekuttiv li għadu fis-seħħ u li l-ftehim li sar f'Ottubru tal-2006 ma gābx fix-xejn l-imsemmi titolu eżekuttiv. Minbarra dan, ir-rikorrent *proprio* u *nomine* lanqas biss wettaq il-ftehim għaliex m'għamel l-ebda ħlas;

Illi mill-fatti rilevanti li jirrigwardaw il-każ jirriżulta li fis-16 ta' Frar, 2005, intbagħat avviż⁵ mill-intimat lir-rikorrent għall-finijiet tal-artikolu 23(7) tal-Kapitolu 372 tal-Liġijiet ta' Malta biex jitolbu jħallas Lm 66,061 f'taxxa tal-FSS, Sigurta' Soċjali u taxxa addizzjonali dovuta fuqhom. FI-20 ta' April, 2005, intbagħtet ittra uffiċjali⁶ għall-imsemmi ammont. Ir-rikorrent laqa' n-notifika tal-ittra uffiċjali fit-23 ta' April, 2005. FI-10 ta' Ottubru, 2006⁷, sar ftehim bejn ir-rikorrent f'ismu personali u f'isem il-kumpannija Crown Hotels Ltd. u l-intimat għall-ħlas ta' somma ta' Lm 126,986 fi flus ta' qabel⁸ in konsiderazzjoni ta' ħlasijiet dovuti bejn is-snin 2002 u Settembru tal-2006. Il-ftehi kien jgħid li r-rikorrent *proprio* u *nomine* kellu jħallas rati ta' Lm 12,106⁹ kull xahar b'seħħ minn Novembru tal-2006. Dak inhar ukoll, saru tliet (3) ftehim oħrajn f'isem kumpanniji oħrajn rappreżentati mir-rikorrent¹⁰. Fit-3 ta' April, 2007, inħareġ il-Mandat ta' Sekwestru Eżekuttiv. Fil-25 ta' April, 2007, infetħet din il-kawża;

Illi minn dak li joħroġ mill-atti u x-xhieda, ma jirriżultax li r-rikorrent *proprio* u *nomine* b'xi mod ikkontesta bi proċeduri

³ Numru 493/07 (Dok "RA1", f'pagġ. 4 sa 9 tal-proċess)

⁴ Li jgħibu l-ekwivalenti ta' €153,880.74 fi flus tal-lum

⁵ Paġ. 9 tal-proċess

⁶ Paġ. 7 tal-proċess

⁷ Dok "C", f'pagġ. 12 tal-proċess

⁸ Li jgħibu l-ekwivalenti ta' € 295,797.81

⁹ Li jgħibu l-ekwivalenti ta' € 28,199.39

¹⁰ Dokti "D", "E" u "F", f'pagġ. 13 – 5 tal-proċess

Kopja Informali ta' Sentenza

ġudizzjarji xierqa dak li ntab iħallas kemm fl-avviż ta' Frar tal-2005 u kif ukoll fl-ittra uffiċjali ta' April ta' dik l-istess sena;

Illi għal dak li jirrigwarda l-konsiderazzjonijiet ta' xejra legali marbutin ma' dan il-każ din il-Qorti tirreferi għal sentenza li hija tat illum fil-kawża Numru 468/07 fejn il-kwestjoni kienet l-istess bħal f'din il-kawża u l-mertu jixxiebah. Għalhekk, il-Qorti m'hijjex sejra toqgħod terġa' tirrepeti ruħha u sejra taqta' l-kawża għall-istess konsiderazzjonijiet magħmulin f'dik il-kawża, għal liema konsiderazzjonijiet issir riferenza;

Illi għalhekk, it-talbiet tar-rikorrenti, marbutin ma' xulxin kif inhum, ma jirriżultawx mistħoqqa;

Għal dawn ir-raġunijiet, il-Qorti qegħda taqta' u tiddeċiedi billi:

Tiċhad it-talbiet tar-rikorrent *proprio u nomine*, bl-ispejjeż kontrih, billi ma ngħatat l-ebda raġuni tajba biżżejjed fil-liġi biex din il-Qorti tordna t-tħassir tal-Mandat ta' Sekwestru Eżekuttiv Numru 493/07 maħruġ kontrih fit-3 ta' April, 2007.

Moqrija

< Sentenza Finali >

-----TMIEM-----